

## تعارف و تبصرہ کتب

نام کتاب : ہفت روزہ "الاعتصام" (لاہور) اشاعت خاص  
بیاد مولانا محمد عطاء اللہ حنفی بھوجیانی

مدیر مسئوں :	حافظ احمد شاکر
ناشر :	دفتر ہفت روزہ "الاعتصام" ، ۳۱-شیش محل روڈ، لاہور
ماہ و سال اشاعت:	ما�چ ۲۰۰۵ء
صفحات :	۱۲۳۰
قیمت :	محلہ، ۳۰۰ روپے
مدرس :	سفیر انٹر *

مولانا محمد عطاء اللہ حنفی بھوجیانی (بھوجیانی ضلع امرتسر: ۱۹۰۹ء—لاہور: کیم اکتوبر ۱۹۸۷ء) ماضی قریب کے بلند پایہ اور صاحب نظر اہل حدیث عالم تھے۔ انہوں نے ایک واعظ و خطیب کی حیثیت سے وعظ و تلقین کا فریضہ انجام دیا، وطن عزیز کے بعض معروف مدارس سے بطور مدرس اور شیخ الحدیث وابستہ رہے، بیسیوں طلبہ نے اُن سے باقاعدہ، اور بیرون درس استفادہ کیا، اور اُن کے مستفیدین میں سے بعض اپنے اپنے طور پر کامیاب مدرس و عالم ثابت ہوئے، مگر جس خصوصیت نے انہیں اپنے اقران و امثال میں ممتاز بنا دیا تھا، وہ اُن کا ذوقِ مطالعہ، اہل حدیث زاویہ نظر سے بے پناہ لگاؤ، تحقیقی گن اور اُن کی کتاب دوستی و کتاب شناسی تھی۔

مولانا حنفی بھوجیانی قیامِ پاکستان سے کچھ پہلے بطور مدرس اوڈانوالہ (ضلع فیصل آباد) آگئے تھے، مگر اُن کے اہل و عیال مشرقی پنجاب کے شہر فیروز آباد میں مقیم تھے جہاں مولانا بھوجیانی اوڈانوالہ آنے سے پہلے دینی و اصلاحی سرگرمیوں میں مصروف رہے تھے۔ قیامِ پاکستان کے بعد وہ اہل خاندان کے ہمراہ لاہور آگئے، اور اُن کی باقی زندگی کا بڑا حصہ اسی شہر میں گزارا۔ انہوں نے مکتبہ سلفیہ کے نام سے ایک اشاعتی ادارہ قائم کیا، اور ساتھ ہی اپنے ذوقِ تحریر کے لیے ہفت روزہ "الاعتصام" کا ڈیکلریشن حاصل کیا ("الاعتصام" نے ۱۹۷۹ء کو اگسٹ ۱۹/ اگسٹ کو مرکزی جمعیت اہل حدیث

مغربی پاکستان کے ترجمان کے طور پر اشاعت کا آغاز کیا، اور جمعیت ہی اس کے انتظام کی ذمہ دار تھی، بعد میں یہ جریدہ مولانا حنف بھوجیانی کی راست نگرانی میں شائع ہونے لگا تھا، اور اب دارالدعاۃ السلفیۃ لاہور کے زیر اہتمام شائع ہو رہا ہے)۔ مکتبہ سلفیہ ہی سے انہوں نے ماہنامہ ”رجیق“ جاری کیا تھا جو تین برس (اکتوبر ۱۹۵۶ء- جولائی ۱۹۵۹ء) تک اُن کے افکار اور علمی دلچسپیوں کا ذریعہ اظہار رہا تھا۔

مکتبہ سلفیۃ لاہور ایک اشاعتی و تجارتی ادارہ تھا، اور اس کی مطبوعات میں یہ پہلو موجود تھا، تاہم مولانا بھوجیانی کے ذوقِ نظر کی جھلک اس کی مطبوعات میں نمایاں تھی۔ مولانا کی اپنی کاؤش ”التعليقات السلفية على سنن النسائي“ کے علاوہ مکتبہ سلفیہ نے کتب حدیث میں ”تنقیح الرواۃ فی شرح تخریج احادیث المنشکوۃ“ (تألیف ڈپٹی احمد حسن دہلوی) اور ”مرعاة المذاق فی شرح مشکلۃ المصالح“ (عبداللہ مبارک پوری) کا ابتدائی حصہ شائع کیا۔ ۱۹۶۰ء کے عشرے میں مکتبہ سلفیہ نے شیخ محمد ابو زہرہ (م ۱۹۷۸ء) کے سلسلہ فقہاءِ اسلام میں سے امام ابن تیمیہ، امام ابوحنیفہ اور امام احمد بن حنبل کی سوانح عمریوں کے ترجیحے شائع کیے۔ اول الذکر سوانح عمری کا ترجمہ سید ریس احمد جعفری (م ۱۹۶۸ء) نے کیا تھا، جب کہ آخر الذکر دو کتابوں کا ترجمہ مولانا غلام احمد حریری (م ۱۹۹۰ء) کی کاؤشوں کا ترجیحہ تھا۔ شیخ محمد ابو زہرہ کی ان کتابوں میں سے ایک دو کا ترجمہ دوسرے متوجین نے بھی کیا ہے، اور اس سلسلہ فقہاء کی دوسری کتابیں بھی اردو میں منتقل ہوئی ہیں، مگر علمی دنیا میں جو مقام مکتبہ سلفیہ کے شائع کردہ تراجم کو حاصل ہوا تھا، وہ اس سلسلے کے کسی دوسرے مترجم یا ناشر کو نہ مل سکا۔ اس کا سبب وہ مفصل اور پُر از معلومات حواشی و تعلیقات ہیں جو مولانا بھوجیانی نے ان ترجموں پر قلمبند کی تھیں (گو ”حیات امام ابوحنیفہ“ پر تعلیقات و حواشی میں مسلکی رنگ کی بھر پور جھلک کی جانب بعض تبصرہ نگاروں نے توجہ دلائی تھی)۔

مولانا بھوجیانی کے پسندیدہ مصنفوں میں امام ابن تیمیہ، شاہ ولی اللہ دہلوی، امام شوکانی، نواب سید صدیق حسن خان اور مولانا محمد حسین بیالوی نمایاں تھے۔ مولانا نے بہت محنت سے ان بزرگوں کی تحریریں اپنے کتب خانے میں کیجا کی تھیں، ان کی خواہش ہوتی تھی کہ نوجوان اہل قلم ان بزرگوں کی سوانح حیات اور کارناموں کو اپنی تحقیق کا موضوع بنائیں۔ اس سلسلے میں اُن کے کتب خانے اور دل کے دروازے اہل علم کے لیے ہر وقت گھلے رہتے تھے۔ طلبہ کو وقت دے کر اور کتابیں فراہم کر کے انہیں از حد مسرت ہوتی تھی۔ انہوں نے پروفیسر ابو بکر غزنوی کو آمادہ کرنے کی کوشش کی تھی کہ وہ نواب سید صدیق حسن خان کے علمی کارناموں پر ڈاکٹریٹ کی سطح پر کام کریں، اور اس مقصد کے لیے

مولانا بھوجیانی مراجع و مصادر کی فراہمی کے لیے یہہ وقت تیار تھے، مگر پروفیسر غزنوی کی دلچسپیاں تحقیق و تدقیق کی خشک وادیوں میں بادیہ پیائی کے بجائے گلستان وعظ و خطابت کی آرائش سے تھیں، چنانچہ مولانا بھوجیانی کی خواہش اور پروفیسر غزنوی کی ابتدائی پیش رفت کے باوجود بات آگے نہ بڑھ سکی۔

اپنی پسندیدہ شخصیات اور ان کے کارناموں کی تجلیل کی خواہش کے ساتھ انہوں نے خود بھی اس جانب اقدامات کیے تھے۔ مثال کے طور پر انہوں نے شاہ ولی اللہ دہلوی کی حسب ذیل کتابیں تحقیق و تعلیق کے ساتھ شائع کیں:

الخلاف النبوی فی ما يحتجّ إلیه الْمُحَدَّثُونَ وَالْفَقِیْہُونَ

مکاتیب شاہ ولی اللہ دہلوی

(ترجمہ عربی) الغوز الکبیر فی اصول الفقیر

(ترجمہ عربی) الْجَرْءَ الْلَّطِیْفَ فِی تَرْجِیْتِ الْعَبْدِ الْأَعْوَیْنِ

البلغ الممین

تحفۃ الموحدین [بعض اہل علم کے نزدیک آخر الذکر دو فارسی متون کا شاہ ولی اللہ کی جانب انتساب درست نہیں، تاہم مولانا بھوجیانی نے ”البلغ الممین“ کے سلسلے میں معترضین کے اشکالات دور کرنے کی کوشش کی ہے]۔

نواب سید صدیق حسن خان کے حوالے سے ان کی تالیفات۔—”فصل الخطاب فی فضل الکتاب“ اور ”ابقاء امنن بالقاء الحکم“— کی اشاعت کا ذکر اہم ہے۔ اسی طرح مولانا محمد حسین بٹالوی کی تحریروں میں سے ایک محمد حیات سندھی کے رسالہ ”الایقاف فی سبب الاختلاف“ کا اردو ترجمہ ہے جسے مولانا بھوجیانی نے مولف و مترجم، ہر دو کے سوانحی شذررات اور حواشی کے ساتھ شائع کیا تھا۔ مولانا بٹالوی کی جو دوسری کاؤش مولانا بھوجیانی نے شائع کی، وہ مرزا غلام احمد قادریانی کے بارے میں ”پاک و ہند کے علمائے اسلام کا اولین منفقہ فتویٰ“ ہے۔

مولانا حنیف بھوجیانی کے بارے میں لکھا گیا ہے: ”دنیا میں انہیں محبت صرف کتاب سے تھی یا یوں کہہ لیجئے کہ علم سے تھی۔ اس نسبت سے اصحاب علم، طلبائے علم اور ناشران علم یعنی کتب فروشوں

سے ان کے تعلقات تھے اور رابطہ تھا۔ کھانا پینا قوت لا یکوت [کی حد تک] لیکن نہیں، پہناؤ معمولی لیکن لطیف --- اہل خانہ کی تربیت و کفالت بھی انہی خطوط پر کرتے، یعنی غیر ضروری آسائش و آرام حتی الامکان اولاد کو مہیا نہ کرنے کو ہی ترجیح دیتے، لیکن کتاب اپنے ذوق کی جب ملی، جہاں سے ملی، اس کو ہر ممکن طریقہ سے حاصل کرتے۔ کتاب خریدتے وقت نرخ میں بھاؤ تاؤ کرنے کو بے ذوقی [خیال] فرماتے اور کتاب مفت حاصل کی کوشش کو تو ذوق کی توہین فرماتے۔ ان کے ذاتی کتب خانہ میں تھائے و ہدایا کی تعداد بہت ہی کم ہے، ان کی ہر بچت اور کفایت صرف کتاب کی خرید پر صرف ہوتی، تھی (ص ۲۸)۔

اس بیان کی تائید سعودی عرب میں ان کے ایک میزبان کے اس بیان سے بھی ہوتی ہے: ”شیخ حماد انصاری مولانا سے مل کر بہت ہی خوش ہوئے اور فرمائش کی کہ واکس چانسلر ڈاکٹر عبداللہ الزاید سے ملاقات کے لیے چلیے۔ جب ہم واکس چانسلر کے پاس گئے تو ان سے علیک سلیک اور تعارف کے بعد شیخ حماد نے مولانا کے ذوق و فن کی رعایت کرتے ہوئے اور جامعہ کی نمائندگی کرتے ہوئے یہ عرض کیا کہ مولانا واکس چانسلر کے نام جامعہ کی مطبوعات کا ایک سیٹ ہدیہ عنایت فرمانے کی درخواست دیں کہ یہاں سرکاری اداروں سے بالعموم تقسیم کی جانے والی کتابوں کے حصول کا تقریباً بھی انداز ہے، لیکن مولانا نے کتابوں کی شدید خواہش کے باوجود مذمت کر دی کہ میں اس کے لیے کوئی درخواست نہیں دوں گا۔ اس پر شیخ حماد کو تعجب ہوا۔۔۔“ (ص ۸۸)۔

مکتبہ نبویہ لاہور کے پیرزادہ اقبال احمد فاروقی نے ان کی کتاب دوستی کے حوالے سے اپنی یادیں ان الفاظ میں تازہ کی ہیں:

مولانا عطاء اللہ حنیف ایک غریب عالم دین تھے، مگر اپنی ذاتی خواہشات کو پس پشت ڈال کر بڑی بڑی علمی کتابوں کو حاصل کرنے میں خوشی محوس کرتے تھے۔ ہمارے پاس ایک نایاب عربی خلی کتاب تھی (نام یاد نہیں رہا)، مولانا کو پسند آگئی۔ وہ حاصل کرنے کے درپے تھے، مگر ہم دینے کو تیار نہیں تھے۔ ایک ماہ تک مسلسل کتاب کے حصول کے لیے مکتبہ نبویہ آتے رہے اور ہمیں شرمندہ کرتے رہے۔ ایک دن ان کے کتابی ذوق کے پیش نظر ہم خود کتاب لے کر ان کے گھر پہنچے۔ ان کے ”غربت کدہ“ میں نادر و نایاب کتابوں کے خزانے دیکھ کر حیرت ہوئی کہ یہ عالم دین نان جویں کھا کر علمی خزانے جمع کر رہا ہے۔

پیٹ کاٹ کر اور منہ مانگی قیمتیں دے کر مولانا حنیف بھوجیانی نے جو ذخیرہ کتب فراہم کیا تھا،

۱۹۸۰ء میں دارالدینہ السلفیہ لاہور قائم کر کے اسے وقفِ عام کر دیا، اور آج اس ذخیرے کے دروازے سمجھی اہل علم و دانش کے لیے کھلے ہیں۔

مولانا بھوجیانی بھپور علمی زندگی گزار کر ۱۹۸۷ء میں فوت ہوئے، تو ادارہ "الاعتصام" نے ان کی یاد میں خصوصی اشاعت پیش کرنے کا اعلان کیا تھا، مگر کل امر مرهون باوقاتہا کے مصدقہ یہ خصوصی اشاعت تقریباً سترہ اٹھارہ برس بعد شائع ہوئی، مگر اس طرح کمپیوٹر طباعت کے حوالے سے مثالی اشاعت ہے۔ خصوصی اشاعت ان سخت حصوں میں منقسم ہے: [مولانا حفظ بھوجیانی کی] سوانح شخصیت خدمات تاثرات [مولانا کی] نادر تحریریں کہکشاں منظوم ہدیہ ہائے عقیدت۔

"سوانح" کے حصے میں مولانا مرحوم کے مختصر حالاتِ زندگی، ان کے مولد "موضع بھوجیان" کا تعارف اور مولانا مرحوم کے اساتذہ کرام کا ذکر خیر یک جا کیا گیا ہے۔ "شخصیت" کے تحت مولانا کے شاگردوں، احباب اور ملاقاتیوں کی تحریریں پیش کی گئی ہیں۔ حصہ "خدمات" کو علمی و تحقیقی، تدریسی؛ ملیٰ، سیاسی و مسلکی؛ صافیتی چار حصوں میں تقسیم کیا گیا ہے۔ اس حصے میں مولانا کی تالیفات، حواشی و تعلیقات، انداز تدریس و تعلیم، اور ان کے مقالات و مضامین کی تفصیل آگئی ہے۔ "تاثرات" کا حصہ کم و بیش اسی انداز کی تحریریوں کا مجموعہ ہے جو "شخصیت" کے تحت پیش کی گئی ہیں۔ "نادر تحریریں" میں مولانا مرحوم کی چند قابل ذکر تحریریں درج کی گئی ہیں، اور "کہکشاں" کے تحت ان کے نام مشاہیر اہل علم کے کچھ خطوط درج کیے گئے ہیں۔ ان مشاہیر میں ابوالاشبل احمد شاغف، ڈاکٹر میر ولی الدین، مولانا عبدالغفار حسن، حافظ محمد گوندوی، مولانا مسعود عالم ندوی اور دوسرے اہل حدیث اہل علم شامل ہیں۔ ڈاکٹر میر ولی الدین ایک صوفی منش بزرگ تھے، اور فلسفہ تصوف پر انہوں نے چند کتابیں یادگار چھوڑی ہیں۔ مولانا حنیف بھوجیانی کو شاید ان کے جملہ افکار سے تو دلچسپی نہ تھی، مگر اخلاق و احسان سے متعلق ان کی تحریریوں کو وہ "رجیق" میں جگہ دیتے رہے تھے۔ ایک خط میں انہوں نے مولانا کو لکھا ہے:

علامہ صدیق حسن مرحوم کی کتاب "ریاض المرتاض و غیاض العرباض" (مطبوعہ ۱۹۶۹ھ)

تصوف پر نہایت اچھی ہے۔ آپ کے مطالعہ سے ضرور گزری ہوگی۔ کیا یہ ممکن ہے کہ آپ کے حلقة کے کوئی عالم اس کتاب کا اردو میں ترجمہ کر کے آپ کے ادارہ سے شائع

کر دیں--- اس کتاب کی اشاعت سے تصوف مسنون کی طرف آپ کے حلقہ کے علماء کی توجہ ہو سکے گی (ص ۱۱۲۶)۔

آخری حصے میں مولانا مرحوم کے حضور منظوم ہدیہ ہائے عقیدت یک جا کیے گئے ہیں۔ ان کے شاگرد حافظ نعیم الحق نعیم (م ۱۹۹۹ء) نے، جو ایک حد تک اپنے استاذ کا پرتو تھے، ”قیس علم“ کو کیسے دیکھا تھا۔ چند اشعار پڑھیے:

جس کی نظر میں دولت دنیا رہی حیر	دنیا سے اٹھ گیا وہ خوش ادا فقیر
اک دنیا اس کی ذات سے ہوئی تھی مستینیر	اسلاف کی حیات کا اک زندہ عکس تھا
باطن میں جھانکیے تو وہ اک عالم کبیر	ظاہر کو دیکھیے تو وہ اک عام شخص تھا

لیکن علومِ دین کا سرمایہ دار تھا	گرچہ فقیر تھا، وہ غریب الدیار تھا
اس میکدے کا ایک وہ بھی میکسار تھا	نواب، ابن تیمیہ، حافظ تھے جس میں مست
اس کے مزاج و طبع میں وہ انگصار تھا	ادنی بھی اپنے آپ کو اعلیٰ کرے خیال

---

ایک ہی شخصیت پر جب مختلف حضرات کی تحریریں یک جا کی جاتی ہیں تو ان میں باہم تکرار ناگزیر ہوتی ہے۔ ”الاعتصام“ کی اس خصوصی اشاعت میں بھی لکھنے والوں نے مولانا مرحوم کی شخصیت کے مختلف پہلوؤں کو اپنے انداز میں دیکھا ہے، مگر ان کی سادگی، علم دوستی، کتاب شناسی، مسلک سے لگاؤ وغیرہ جیسی خصوصیات تقریباً ہر آنکھ نے دیکھی ہیں۔ ادارہ ”الاعتصام“ اور اس کے جملہ کارکنان مولانا حنفی بھوجیانی کی یاد میں ایک اچھی اشاعت خاص پیش کرنے پر مبارک باد کے مستحق ہیں۔ کیا ہی بہتر ہو کہ اس اشاعت پر مبنی مولانا کی ایک سوانح حیات بھی مرتب کر دی جائے۔

---